

---

Shiva Stuti by Mankanaka and Siddheshvaralinga Varnanam

ಮಂಕಣಕೃತಾ ಶಿವಸ್ತುತಿರೇವಂ ಸಿದ್ಧೇಶ್ವರಲಿಂಗವರ್ಣನಂ

Document Information



---

Text title : Shiva Stuti by Mankanaka and Siddheshvaralinga Varnanam

File name : shivastutiHsiddheshvaralingavarNAnammanakakRRitA.itx

Category : shiva, shivarahasya, stuti

Location : doc\_shiva

Proofread by : Ruma Dewan

Description/comments : shrIshivarahasyam | bhargAkhyah panchamAMshaH | adhyAyaH 34|| -

Latest update : June 18, 2023

Send corrections to : [sanskrit@cheerful.com](mailto:sanskrit@cheerful.com)

---

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

**Please help to maintain respect for volunteer spirit.**

---

Please note that proofreading is done using Devanagari version and other language/scripts are generated using **sanscript**.

---

June 18, 2023

*sanskritdocuments.org*

---



ಮಂಕಣಕೃತಾ ಶಿವಸ್ತುತಿರೇವಂ ಸಿದ್ಧೇಶ್ವರಲಿಂಗವರ್ಣಾನಂ



ಈಶ್ವರಃ -

ತತ್ರ ತೀಚ್ಯಾಂ ಮಹಾದೇವಿ ಪ್ರಭಾಸಂ ನಾಮ ವಿಶ್ರುತಂ .  
ಪ್ರಭಾಸೇ ವೇನಿಕಾ ನಾಮ ನದೀ ಪುಣ್ಯಪ್ರದಾ ಶುಭಾ .. 1..  
ತತ್ರ ಶೈವವರಾ ನಿತ್ಯಂ ಭಸಿತೋದ್ಗೂಲನೇ ರತಾಃ .  
ತ್ರಿಪುಂಡ್ರಭಾಲಾಃ ಸತತಮನ್ಯಪುಂಡ್ರವಿವರ್ಜಿತಾಃ .. 2..  
ರುದ್ರಾಕ್ಷಕವಚಾಃ ಸರ್ವೇ ಪಂಚಾಕ್ಷರಪರಾಯಣಾಃ .  
ರುದ್ರಾಧ್ಯಾಯಾರ್ಥಕಥನಪ್ರವಣಾಃ ಶರಣಾ ಮಯಿ .. 3..  
ಮಮ ಲಿಂಗಾರ್ಚಕಾಃ ಸರ್ವೇ ಬಿಲ್ವಪತ್ರಾದಿಸಾಧನೈಃ .  
ತೈಃ ಶಿವಾನರ್ಪಿತಂ ವಾರಿ ಫಲಂ ವಾ ನೋಪಭುಜ್ಯತೇ .. 4..  
ಷಟ್ಸಹಸ್ರಂ ಮುನೀಂದ್ರಾಣಾಂ ಪ್ರಭಾಸೇ ಸಮವಸ್ಥಿತಂ .  
ತತ್ರ ಮಂಕಣಕೋ ನಾಮ ಪುರಾ ಸಿದ್ಧೋಽಭವನ್ಮನಿಃ .. 5..  
ತೇನ ಸಿದ್ಧೇಶ್ವರಂ ಲಿಂಗಂ ತ್ರಿಕಾಲೇಷು ಸಮರ್ಚಿತಂ .  
ಬಿಲ್ವಪತ್ರೈಶ್ಚ ಕಲ್ಹಾರೈರ್ನೀಲೈರ್ನೀಲೋತ್ಪಲೈರಪಿ .. 6..  
ನೈವೇದ್ಯೈಃ ಫಲಮೂಲಾದಿಕಲ್ಪಿತೈಃ ಪರಮೇಶ್ವರಿ .  
ಸದಾ ಮಮಾರಾಧನಕೃತ್ ಸ ಮಾಂ ತುಷ್ಟಾವ ಶಂಕರಿ .. 7..  
ಸಿದ್ಧೇಶಂ ಸರ್ವಸಿದ್ಧೀನಾಮಾಕರಂ ಭುವನೇಶ್ವರಿ ..

ಮಂಕಣಕಃ -

ಸಿದ್ಧೇಶ ಸಿದ್ಧಗಣಪೂಜ್ಯಪದಾಬ್ಜಯುಗ್ಮಮದ್ಯೈ ತದೇಕಮನಿಶಂ ದಯಯಾ ದದಸ್ವ  
ಮುಗ್ಧೇಂದುಚೂಡ ಮಯಿ ಸಿದ್ಧಿಗಣಂ ತ್ವದೀಯೈಃ (?) ಸಿದ್ಧೋಽಸ್ಮಿ ಮೋಚಯ  
ಮಹಾಘನುಪಾಶಬದ್ಧಂ .. 8..  
ಬುದ್ಧಿಂ ಪ್ರಸಾರಯ ಮಹೇಶ ಸುಖಾಯ ಶಂಭೋ ತ್ವತ್ಪಾದಪೂಜನವಿಧೌ  
ದೃಢಭಕ್ತಿಯುಕ್ತಾಂ .  
ಸಕ್ತಾಂ ಸುದಾರತನಯಾದಿಧನಾದಿಕೇಷು ಧಾನ್ಯೇಷು ಗೋಷು ಗೃಹವರ್ಣಗಣೇಷು  
ಮುಕ್ತಿಂ .. 9..

ದೇಹಿ ಪ್ರಸೀದ ಪರಮೇಶ್ವರ ಪಂಚವಕ್ತ್ರ ಲೋಕೇಶಮೇತಿ ನಿಖಿಲಂ ಸಹಭೂತವರ್ಗೈಃ

ವೈಮಾನಿಕಾಶ್ಚ ಸಕಲಾಃ ಸಸುರಾಶ್ಚ ಲೋಕಾಃ ಕಾಲಸ್ತ್ವಮೀಶ ವಡವಾಮುಖಸನ್ನಿಭೋಽಬ್ಧೌ  
.. 10..

ಕ್ಷೇತ್ರೋತ್ತಮಂ ಮುನಿವರೈಃ ಸೇವಿತಂ ಶಾಂಭವೋತ್ತಮೈಃ .

ತತ್ರ ಸಿದ್ಧೇಶ್ವರಂ ನಾಮ್ನಾ ಲಿಂಗಂ ಮುಕ್ತಿಪ್ರದಂ ಮಮ .. 11..

ಮದ್ಭಾಸನಾಕರ್ಷಣೇನ ಪ್ರಭಾಸಮಿತಿ ವಿಶ್ರುತಂ .

ಹರಿಬ್ರಹ್ಮರುದ್ರೇಂದ್ರಸಾಮ್ರಾಜ್ಯಜಾಲಂ ನಿರೃಷ್ಟಂ ತದುತ್ಕೃಷ್ಟಕಷ್ಟೈಕನಿಷ್ಠಂ .

ಮಮೇಶಾನಲಿಂಗಾರ್ಚನಧ್ಯಾನತುಷ್ಟಸ್ಯ ಲಕ್ಷಸ್ಥಲಿಕ್ಷಾಯಿತಾ ದೇವವರ್ಗಾಃ .. 12..

—  
ಈಶ್ವರಃ -

ಇತಿ ಮಂಕಣಕೇನೇಶಿ ಸಂಸ್ತುತೋಽಹಂ ಮುದಾ ತದಾ .

ತಮಾಹೂಯ ಮುನಿಂ ಸಿದ್ಧಂ ಸಿದ್ಧಯಸ್ತೇಽಭವಂಸ್ತ್ವಯಿ .. 13..

ಇತಿ ಮತ್ತೋ ವರಂ ಲಬ್ಧ್ವಾ ಸ ತು ಮಂಕಣಕೋ ದ್ವಿಜಃ .

ಸ್ವಕರಾತ್ಪಯಸೋ ಧಾರಾಂ ನಿಸೃತಾಂ ದದೃಶೇಽಮ್ಭಿಕೇ .. 14..

ಸಿದ್ಧಿಃ ಪ್ರಾಪ್ತೇಸಿ ಚ ಮಯಾ ತಸ್ಯ ಹರ್ಷೋಽಜನಿ ದುತಂ .

ನನರ್ತ ಸಿದ್ಧಲಿಂಗಾಗ್ರೇ ಕರತಾಲೈಃ ಸ ಶಾಂಭವಃ .. 15..

—  
ಮಂಕಣಕಃ -

ಸ್ವಾಮಿನ್ನನ್ನಪತೇ ಧನಾಧಿಪಪತೇ ಹೇ ಶೈಲಕನ್ಯಾಪತೇ ಹೇ

ಕಾಮಾಂತಕ ಹೇ ಪುರಾಂತಕ ಮಹಾದೇವೇಶ ಮಾಂ ಪಾಲಯ .

ಹೇ ವಿಶ್ವೇಶ್ವರ ಭರ್ಗ ದೇವ ಭಗವನ್ ಹೇ ಚಾರುಚಾಮೀಕರ-

ಸ್ವಾರಾಕಾರಶಶೀರಶೋಭಿತ ಮಹಾಸಿದ್ಧೇಶ ಸಿದ್ಧಿಪ್ರದ .. 16..

ಹೇ ಭೀಮಾಮರನಾಯಕಾಖಿಲಮಹಾಪಾಪೇರುತಾಪಂ ಹರ

ರುದ್ರೋಗ್ರಾಮಿತಶಂಕರ ತ್ರಿಪುರಜಾಪಾರವ್ಯಥಾಂ ಸಂಹರ .

ಹೇ ಕಾಲಾಂತಕ ಕಾಲಕಾಲ ಭವಹನ್ ಕಾಲಾಧ್ಯಯಂ ಸಂಹಾರ

ಹೇ ಗಂಗೋತ್ತಮಸಂಗರಂಗಿತಜಟಾಭಾರಾರ್ಧಚಂದ್ರಸ್ಪುರ .. 17..

ಕರ್ಪೂರೋಜ್ವಲಭೂತಿಭೂಷ ಭಗವನ್ ಮಾಂ ಸರ್ವದಾ ಪಾಲಯ

ಹೇ ಭೋಗೀಶ್ವರಕಂಕಣ ಪ್ರಮಥಯಾನಾಥೇ ಪ್ರಸೀದಾಧುನಾ .

ಹೇ ವಿಶ್ವಾಂತಕ ವಿಶ್ವಮೇತದಧುನಾ ತ್ವತ್ತೋ ವಿಭೋ ನಿಸೃತಂ

ಪಾಹಿ ತ್ವಂ ಪರಮೇಶ್ವರೇಶ ಕೃಪಯಾ ತ್ವನ್ಮಾಯಯಾ ಕಲ್ಪಿತಂ .. 18..

ಹೇ ಲಿಂಗಾರ್ಚನಜಾತನಂದಿತನಿಜಾನಂದೈಕಮೋದಪ್ರದ ಹೇ .

ಬಿಲ್ವಾದಿಲೋತಮಾಂಗ ಭಗವನ್ ಮತ್ಸಿದ್ಧಿದಾತಾರ್ಚನೇ .. 19..

—  
ಈಶ್ವರಃ -

ಇತ್ಥಂ ನನರ್ತ ಸ ಮುನಿಃ ಸಿದ್ಧಿವಿಸ್ತಾಪಿತಸ್ತದಾ .

ತೇನ ವೃತ್ತೇನ ಸಕಲಂ ಜಗನ್ಮೃತ್ಪರಂ ಭವತ್ .. 20..

ಸೋದ್ವಿಗ್ನಾಸ್ತ್ರಿ ದಶಾಃ ಸರ್ವೇ ಮುನಿಂ ತೇ ದದೃಶುಸ್ತದಾ .

ನಿಮೀಲಿತಾಕ್ಷಂ ಧ್ಯಾಯಂತಂ ಸಾನಂದಜಲಲೋಚನಂ .. 21..

ಬ್ರಹ್ಮೋಪೇಂದ್ರೇಂದ್ರವಿಬುಧಾನ್ವೈವಾಪಶ್ಯತ್ತದಾಽಮ್ಬಿಕೇ .

ಸಿದ್ಧೇಶ್ವರಾಗ್ರತಃ ಸರ್ವೇ ಸ್ತುವಂತಂ ಮಾಂ ಸುರಾಸ್ತದಾ .. 22..

ಸದಾ ಸಬ್ರಹ್ಮಕಾಃ ಸರ್ವೇ ಸಿದ್ಧೇಶಂ ಮಾಂ ಪ್ರಣಮ್ಯ ಚ .

ಬಿಲ್ವೈಃ ಸಂಪೂಜ್ಯ ಮಾಂ ಸರ್ವೇ ಪ್ರಾರ್ಥಯಂತಿ ತದಾ ಸುರಾಃ .. 23..

—  
ದೇವಾಃ -

ಭೋ ಶಂಭೋ ತ್ರಿಪುರಾಂತಕಾಂತಕ ಮಹಾದೇವೇಶ ವಿಶ್ವಾಧಿಕ

ವಿಶ್ವಾಶಾಸ್ಯ ದಯಾನಿಧೇ ತ್ರಿಜಗತಾಂ ನಾಥ ಪ್ರಸೀದಾವ ನಃ .

ಭೋ ಭರ್ಗಾಮರಧೀರ ವೀರ ಭಗವನ್ ಪಾಹೀಂದುಮೌಳೇ ಸುರಾನ್

ನೃತ್ಯೇ ತೇನ ಮುನೀಶ್ವರೇಣ ಭುವನಂ ನೃತ್ಯನ್ವಿನಮ್ಯೇದ್ಭವಂ .. 24..

ಅಯಂ ಮಂಕಣಕಃ ಸಿದ್ಧಃ ಸಿದ್ಧೇಶ ತವ ದರ್ಶನಾತ್ .

ಸಿದ್ಧಿಂ ಪರಮಿಕಾಂ ಪ್ರಾಪ್ತಸ್ತೇನ ನೃತ್ಯಾನಿ ಮೋಹಿತಃ .. 25..

ತಂ ನಿವಾರಯ ಲೋಕೇಶ ಲೋಕಾನಾಂ ಸ್ಥಿತಿಹೇತವೇ .

ತದ್ಬ್ರಹ್ಮಣೋ ವಚಃ ಶ್ರುತ್ವಾ ಸಿದ್ಧರೂಪ್ಯಹಮಾಗತಃ .. 26..

—  
ಈಶ್ವರಃ -

ಜಟಾಮಂಡಲಶೋಭಾಡ್ಯಸ್ತ್ರಿ ಪುಂಡ್ರನಿಟಿಲೋಲ್ಲಸನ್ .

ರುದ್ರಾಕ್ಷಹಾರವಲಯಃ ಕಂಕಣಾದ್ಯೈಶ್ಚ ಶೋಭಿತಃ .. 27..

ಭಸಿತೋದ್ಗುಲಿತವಪುಃ ಸ್ವರ್ಣವೇತ್ರಲಸತ್ಕರಃ .

ಶಂಖಖಡ್ಗಾದಿಕಲಿತಕುಂಡಲೈಃ ಶೋಭಿವಕ್ತ್ರಕಃ .. 28..

ಪಾದುಕಾವಿಲಸತ್ಪಾದೋ ಮೇಖಲಾಂ ಪಾದಲಂಬಿನೀಂ .

ದಧಡ್ಡಮರುಕಂ ದೇವಿ ನಾದಯನ್ದರಬರೋಽಮ್ಬರಂ .. 29..

ಪಾದಕಂಕಣಭೂತಸ್ಯ ಘಣಿನಃ ಶ್ವಾಸಫೂತ್ಯತೈಃ .

ವೈನತೇಯಮಹಾಪಕ್ಷಕೃತಪೀಡೋ ಮಹೇಶ್ವರಿ .. 30..

ತನ್ಯಾಗ್ರತಃ ಸ್ಥಿತೋ ದೇವಿ ಸಿದ್ಧೇಶೋಽಹಂ ಮುನೇಸ್ತದಾ .  
ಸ ಮುನಿರ್ವಿಷ್ಣುಯಾವಿಷ್ಟೋ ಮಾಂ ಪ್ರಣಮ್ಯ ತದಾ ಸ್ಥಿತಃ .. 31..  
ಪಶ್ಯತಸ್ತಸ್ಯ ಮೇಽಜ್ಞುಷ್ಣೋ ದೇವಿ ಸಂತಾಡಿತೋ ಮಯಾ .  
ತಸ್ಮಾಚ್ಚ ಭಸ್ಮನೋ ರಾಶಿರುದಭೂತ ಪರ್ವತೋಪಮಃ .. 32..  
ದೇವಾ ಮಂಕಣಕಃ ಶೈವಾ ಅದ್ಭುತಂ ದದೃಶುಸ್ತದಾ .  
ನೃತ್ನಾದುಪಾರಮದ್ವಿಪ್ರೋ ಮಯಾ ಪ್ರೋಕ್ತಃ ಸ ಮಂಕಣಃ .. 33..  
ಗಚ್ಛ ಮಂಕಣ ಸಿದ್ಧಿಸ್ತೇ ಮತ್ಪ್ರಸಾದಾತ್ಪರಾ ತವ .  
ಮೈವ ತೇ ವಿಸ್ಮಯೋ ಭೂಯಾದೇತಲ್ಲಿಂಗಂ ಹಿ ಸಿದ್ಧಿದಂ .. 34..  
ಪ್ರಭಾಸೇ ಪಾವನೇ ಕ್ಷೇತ್ರೇ ಯೋ ವಾ ಕೋ ವಾಽಪಿ ಮಾನವಃ .  
ನಿಯತಃ ಸಂವಸೇದತ್ರ ತಸ್ಯ ಸಿದ್ಧಿಃ ಪರಾ ಭವೇತ್ .. 35..  
ಸಿದ್ಧಿಪ್ರದಮಿದಂ ಲಿಂಗಂ ಸಿದ್ಧೇಶಾಖ್ಯಂ ತು ಕಾಮದಂ .  
ದರ್ಶನಾದಸ್ಯ ಲಿಂಗಸ್ಯ ಸರ್ವಾಃ ಸಿದ್ಧಂತಿ ಸಿದ್ಧಾಃ .. 36..  
ಪ್ರಭಾಸೇ ಮತ್ಪ್ರಸಾದೇನ ಸಿದ್ಧಲಿಂಗಮುದೀಕ್ಷ್ಯ ಚ .  
ಮತ್ಪ್ರಾಯುಜ್ಯಮವಾಪ್ನೋತಿ ದೇವಿ ಸತ್ಯಂ ವದಾಮಿ ತೇ .. 37..  
.. ಇತಿ ಶಿವರಹಸ್ಯಾಂತರ್ಗತೇ ಪ್ರಭಾಸಕ್ಷೇತ್ರಮಾಹಾತ್ಮ್ಯೇ ಮಂಕಣಕೃತಾ  
ಶಿವಸ್ತುತಿರೇವಂ ಸಿದ್ಧೇಶ್ವರಲಿಂಗವರ್ಣಾನಂ ..

- .. ಶ್ರೀಶಿವರಹಸ್ಯಂ . ಭರ್ಗಾಖ್ಯಃ ಪಂಚಮಾಂಶಃ . ಅಧ್ಯಾಯಃ 34.. -

- .. shrIshivarahasyam . bhargAkhyah panchamAMshaH . adhyAyaH 34.. -

Notes:

Prabhas Shiva Kshetra, is abode to Siddheshwara (Siddhesha) Linga and is located on the banks of River Venika (Vena). The story of Siddha Muni Mankanaka is narrated here; whereby, Shiva granted that worship at Siddheshwara Linga in Prabhas Kshetra would result in prompt acquisition of Siddhies and benefit of Shiva-Sayujya.

The shloka numbers have been maintained per the source text.

Proofread by Ruma Dewan

---

*Shiva Stuti by Mankanaka and Siddheshvaralinga Varnanam*

pdf was typeset on June 18, 2023

---

Please send corrections to [sanskrit@cheerful.com](mailto:sanskrit@cheerful.com)

